

MARIUS GRECH

DEI ET APOSTOLICÆ SEDIS GRATIA
EPISCOPUS GAUDISIENSIS

DIGRIET

LI JHABBAR IL-BIBIEN IMQADDSA LI SER JINFETHU FID-DJOĊESI TA' GHAWDEX MATUL IL-ĠUBLEW STRAORDINARJU TAL-ĦNIENA

Il-Ġublew tal-Ħniena mhabbar mill-Qdusija Tiegħu l-Papa Franġisku huwa *sena ta' grazzja* li l-Mulej qiegħed jagħti lill-Knisja tiegħu sabiex nikkontemplaw il-misteru tal-ħniena bla tarf ta' Alla li jilma fil-Wieċ ta' Ibnu l-Għażiż, li "fih kollox jtkellem dwar il-ħniena" (*Misericordiae Vultus*, 8).

Il-Knisja li hija f'Għawdex tilqa' bi gratitudni lil Alla u b'responsabbiltà s-sejha li qed jagħmlilha l-Vigarju ta' Kristu fuq l-art sabiex "il-Ġublew ikun esperjenza ħajja ta' kemm il-Missier hu qrib tagħna, hekk li bħal donnu jrid imissna b'idu ħelwa, biex isahħaħ il-fidi ta' kull min jemmen u hekk titqawwa dejjem iżjed ix-xhieda li jagħti" (FRANĠISKU, *Ittra dwar l-Indulgenzi fil-Ġublew tal-Ħniena*, 1 ta' Settembru 2015).

Għaldaqstant, f'rabta max-xewqa tal-Papa Franġisku li matul din is-Sena Mqaddsa f'kull Knisja partikulari jkun hemm il-Bieb tal-Ħniena biex hekk tkun tista' tiegħu sehem dirett u tgħix dan il-Ġublew bħala mument straordinarju ta' grazzja u ta' tiġdid spiritwali (ara *Misericordiae Vultus*, 2);

Ikkunsidrata r-rabta li torbot lil dan il-Poplu mal-Imqaddsa Vergni Marija, l-Omm tal-Ħniena, li matul dan il-Ġublew issehibna bil-hlewwa ta' ħarsitha "biex ilkoll kemm aħna nistgħu niskopru mill-ġdid il-ferħ tal-hlewwa ta' Alla" (*Misericordiae Vultus*, 24);

Xprunat mix-xewqa ta' Raġħaj li matul dan iż-żmien tiġi mhegga fost il-fidili Nsara l-esperjenza tal-*pellegrinagg* lejn il-Bieb tal-Ħniena biex ikun "stimolu lejn il-konverżjoni" fil-mixja tagħna lejn il-Missier "Għani fil-Ħniena" (*Efes* 2,4) (ara *Misericordiae Vultus*, 14);

Inhabbar li matul dan il-Ġublew, fid-Djoċesi tagħna ser jinfethu tliet Bibien tal-Ħniena:


- il-Bieb tal-Knisja Katidrali ddedikata lil Ommna Marija Mtellgha s-Sema, li ser jinfetah solennement nhar it-13 ta' Diċembru 2015, it-Tielet Hadd tal-Avvent;
- il-Bieb tas-Santwarju għażiż tal-Madonna Ta' Pinu, li ser jinfetah nhar is-27 ta' Diċembru 2015, Festa tal-Familja Mqaddsa u l-Jum Ġubilari tal-Familja;
- il-Bieb tas-Santwarju antik tal-Kunċizzjoni fil-Qala, li ser jinfetah nhar it-2 ta' Frar 2016, Solennità tal-Prezentazzjoni tal-Mulej fit-Tempju u l-Jum li fih tiġi fi tmiemha s-Sena speċjali ddedikata lill-Ħajja Kkonsagrata.

Nirakkomanda lill-Arċipriet tal-Knisja Katidrali u lir-Retturi taż-żewġ Santwarji jiehdu hsieb li fil-perjodu li fih ikunu miftuħa l-Bibien tal-Ħniena jkun hemm servizz kontinwu ta' akkoljenza għall-pellegrini li jiġu jitolbu, konfessuri disponibbli għas-Sagrament tar-Rikonċiljazzjoni, kif ukoll "jifirxu l-mejda tal-karità" għall-foqra.


Inheggeg lill-parroċċi kollha tad-Djoċesi sabiex matul din is-Sena jorganizzaw pellegrinaggi lejn dawn l-"għejun tal-ħniena" halli jghinu lill-Insara jitheggu dejjem aktar fil-mixja tagħhom wara Sidna Gesù Kristu, il-Feddej tal-Bnedmin.

Nafda f'idejn il-Vergni Marija, li matul din is-Sena ser tilqagħna f'dawn it-tliet Santwarji tagħha, sabiex tgħinna nidhlu fis-*santwarju tal-ħniena divina* permezz ta' Binha li hu l-Bieb li jwassalna għall-mergħat tas-salvazzjoni (ara *Ġw* 10,9).

Mogħtija mill-Kurja tal-Isqof, il-Belt Victoria, illum it-Tlieta 8 ta' Diċembru 2015, Solennità tal-Immakolata Kunċizzjoni u Jum il-Ftuh tas-Sena Mqaddsa.


Mons. Salv Debrincat
Kancellier




✠ Mario Grech
Isqof ta' Għawdex